

## हितगुज

शब्दांच्या हिंदोळ्यावर बसुन  
चांदण्या रात्री विचारांचे मी झोके घेतो

कल्पनांच्या दोन्या हाती धरून,  
हिंदोळा आकाशाकडे नेतो  
वरखाली झोका जाताना  
शब्द कसे आगेमागे झुलतात  
डोक्यात चाललेले विचार मात्र  
सतत माझ्याबरोबर रहातात  
विचारांच्या नादात धुंद असतो  
शब्दांच्या हिंदोळ्यावर बसुन  
चांदण्या रात्री विचारांचे मी झोके घेतो  
उंच उंच झोका नेताना,  
माझं मन आकाशात डोकावत असतं  
आजुबाजुच्या माणसांना ते समजत नसतं  
मी विचारांच्या नादात धुंद असतो  
शब्दांच्या हिंदोळ्यावर बसुन  
चांदण्या रात्री विचारांचे मी झोके घेतो  
आकाशांतील चंद्रतारे, लुकलुक करत  
मला खुणवीत असतात  
इतरांना ते इशारे उमगत नसतात  
मी विचारांच्या नादात धुंद असतो  
शब्दांच्या हिंदोळ्यावर बसुन  
चांदण्या रात्री विचारांचे मी झोके घेतो

– पदमाकर चित्रे

(‘शब्दांची पुऱ्याखारे’ या कवितासंग हातून)